



የመንገድ ደህንነትና መድን ፈንድ አገልግሎት
Road Safety & Insurance Fund Service

**የመንገድ ደህንነትና መድን ፈንድ አገልግሎት የተሽከርካሪ አደጋ
ተገጂዎች የአስቸኳይ ህክምና አገልግሎት አፈፃፀም ረቂቅ
መመሪያ**

ጥቅምት 2017 ዓ.ም

አዲስ አበባ

መግቢያ

የትራንስፖርት እና ሎጂስቲክስ ሚኒስቴር የተሽከርካሪ አደጋ የሶስተኛ ወገን መድን አዋጅ ቁጥር 799/2005 አንቀጽ 22 ንዑስ አንቀጽ 1 በተሰጠው ስልጣን እና በአንቀጽ 27 ንዑስ አንቀጽ 3 በተደነገገው መሠረት በተሽከርካሪ አደጋ ጉዳት የደረሰበት ማንኛውም ሰው አስቸኳይ የህክምና አገልግሎት እንዲያገኝ ለማድረግና የህክምና ተቋማት ተገቢውን የአገልግሎት ክፍያ በወቅቱ ማግኘታቸውን ለማረጋገጥ በማሰብ በ2006 ዓ.ም የተሽከርካሪ አደጋ ተጎጂ የአስቸኳይ ህክምና አገልግሎት አፈፃፀም መመሪያ ቁጥር 1/2006 የወጣ ቢሆንም በየደረጃው ያሉ የፌደራል እና የክልል ባለድርሻ አካላት በዚህ መመሪያ መሰረት የተሽከርካሪ አደጋ ተጎጂዎች የአስቸኳይ ህክምና አገልግሎት አሰጣጥን ዘመናዊ፣ ቀልጣፋ እና ተደራሽ በማድረግ ሀላፊነታቸውን እንዲወጡ ለማስቻል ፣ የተሽከርካሪ አደጋ ተጎጂዎች የአስቸኳይ ህክምና አገልግሎት አሰጣጥ ክፍተቶች፣ ተግዳሮቶችን በመቅረፍ የክትትል፣ የቁጥጥር እና የድጋፍ አሰጣጥን በማሻሻል ዜጎችን ተጠቃሚ በማድረግ ኢኮኖሚያዊና ማህበራዊ ቀውሶችን ለመቀነስ ፣ በአዋጁ አንቀጽ 27 ንዑስ አንቀጽ 1 መሰረት በተሽከርካሪ አደጋ ምክንያት ጉዳት ለደረሰበት ማንኛውም ሰው ጥቅም ላይ ሲውል የነበረው አስቸኳይ ህክምና አገልግሎት የገንዘብ መጠን በሚስትሮች ምክር ቤት የአረቦ ተመን እና የካሳ መጠን ክፍያ ደንብ ቁጥር 554/2016 መሠረት ማስተካከያ የተደረገበት በመሆኑ አዋጁንና ደንቡን ለማስፈጸም ይህንን መመሪያ አሻሽሎ አውጥቷል።

ክፍል አንድ

ጠቅላላ

1. አጭር ርዕስ

ይህ መመሪያ የተሽከርካሪ አደጋ ተጎዲ የአስቸኳይ ህክምና አገልግሎት አፈፃፀም መመሪያ ተብሎ ሊጠቀስ ይችላል።

2. ትርጓሜ

በፌዴራል መንግስት “የተሽከርካሪ አደጋ የሶስተኛ ወገን መድን አዋጅ ቁጥር 799/2005 የተሰጠው ትርጉም እንደተተበቀ ሆኖ የቃሉ አገባብ ሌላ ትርጉም ካልተሰጠው በስተቀር በዚህ መመሪያ ውስጥ፡-

- 1) “ቢሮ” ማለት የክልል ወይም የከተማ አስተዳደር ጤና ቢሮ ነው።
- 2) “ሚኒስቴር” ማለት የጤና ሚኒስቴር ነው።
- 3) “አገልግሎት” ማለት የመንገድ ደህንነት እና የመድን ፈንድ አገልግሎት ነው።
- 4) “ጤና ተቋም” ማለት ማንኛውም ከኢትዮጵያ የምግብ፣ የመድሃት፣ የጤና ክብካቤ አስተዳደር ቁጥጥር ባለስልጣን ወይም ከክልልና ከተማ አስተዳደር ጤና ቢሮ ህጋዊ ፈቃድ በማግኘት የህክምና አገልግሎት የሚሰጥ የግል፣ ወይም የመንግስት የህክምና ተቋም ነው።
- 5) “አስቸኳይ የህክምና አገልግሎት” ማለት በአዋጅ ቁጥር 799/2005 አንቀጽ 2 ንዑስ አንቀጽ 16 መሠረት በመንገድ ላይ በደረሰ የተሽከርካሪ አደጋ የተጎዳ ግለሰብ ከአደጋው ቦታ ወደ ህክምና ተቋም በሚጓዝበት ወቅት እና በህክምና ተቋሙ ድንገተኛ ክፍል ውስጥ የሚሰጥ የሕክምና አገልግሎት ነው።
- 6) “ተሽከርካሪ” ማለት ከአካል ጉዳተኛ ተሽከርካሪ ሠረገላና ከብስክሌት በስተቀር በመንገድ ላይ በመንኮራኩር የሚሄድ ማንኛውም አይነት የባለሞተር ተሽከርካሪ፣ ግማሽ ተሳቢ ወይም ተሳቢ ነው።
- 7) “አዋጅ” ማለት የተሽከርካሪ አደጋ የሶስተኛ ወገን መድህን አዋጅ ቁጥር 799/2005 ነው።
- 8) “የአስቸኳይ ህክምና አገልግሎት ፈንድ ወይም የአስቸኳይ ህክምና አገልግሎት ገንዘብ” ማለት የአስቸኳይ የህክምና አገልግሎት አፈፃፀምን በሀገር አቀፍ ደረጃ ተግባራዊ ለማድረግ በዚህ መመሪያ መሰረት ከመድን ሰጪ ኩባንያዎችና ከአገልግሎቱ በሚገኝ መዋጮ የተቋቋመና በየገዜው የሚተካ ወይም የሚወራረድ የገንዘብ ምንጭ ነው።

- 9) “ተጎጂ” ማለት በተሽከርካሪ አደጋ ምክንያት በአካሉ ወይም በአካሉ ማንኛውም ክፍል ተፈጥሮአዊ እንቅስቃሴ ላይ ጉዳት የደረሰበት ወይም ስነ-ልቦናዊ ጉዳት የደረሰበት ማንኛውም ሰው ነው።
- 10) “ነጻ የአስቸኳይ ህክምና አገልግሎት” ማለት በመንገድ ላይ በደረሰ የተሽከርካሪ አደጋ የተጎዳ ለማንኛውም ሰው በነጻ የሚሰጥ የአስቸኳይ ህክምና አገልግሎት ነው።
- 11) “Emergency Ward (ED)” ማለት በህክምና ተቋም የድንገተኛ ክፍል ውስጥ በባለሙያ የሚሰጥ የነፍስ አድን የህክምና አገልግሎት ነው።
- 12) “The triage area”፣ ማለት የመጀመሪያ ደረጃ ምርመራ በህክምና ባለሙያ የሚደረግበት ቦታ ነው።
- 13) “The resuscitation area” ማለት የተለያዩ የነፍስ አድን ሥራዎች የሚካሄዱበት ታ ነው።
- 14) “The major or general medical area” ማለት በድንገተኛ ክፍል በሚገኝ ተሽከርካሪ ጎማ ያለው አልጋ (Gurney) ወይም ተጎታች ጋሪ (Trolley) ተጎጂው የሚያርፍበት ቦታ ።
- 15) “ቦርድ” ማለት የመንገድ ደህንነት እና መድን ፈንድ አገልግሎት ቦርድ ነው።
- 16) “ጾታ አገላለፅ” በወንድ ጾታ የተገለፁት በሙሉ ለሴት ጾታ ያገለግላሉ።

3. የመመሪያው ዓላማ

የዚህ መመሪያ ዓላማ፡-

- 1. በተሽከርካሪ አደጋ ምክንያት ጉዳት የደረሰበት ማንኛውም ሰው በህክምና ተቋማት ነጻ የአስቸኳይ ህክምና አገልግሎት ማግኘቱን ለማረጋገጥ፤
- 2. የአስቸኳይ ህክምና አገልግሎቱን የሰጠው የህክምና ተቋም ተገቢውን የክፍያ አገልግሎት በተገቢው ወቅት እንዲያገኝ ለማድረግና
- 3. የባለድርሻ አካላት ተግባርና ኃላፊነት በማሳወቅ በሀገር አቀፍ ደረጃ ተፈጻሚነት ያለው ግልጽ የሆነ አንድ ወጥ አሠራር ለማስቀመጥ ነው።

4. የመመሪያው ተፈጻሚነት ወሰን

ይህ መመሪያ በተሽከርካሪ አደጋ ምክንያት ጉዳት ለደረሰበት ማንኛውም ሰው የአስቸኳይ ህክምና አገልግሎት በሚሰጥ በማንኛውም የህክምና ተቋም፣ በፖሊስ፣ በትራፊክ ፖሊስ፣ በመድን ሰጪ ኩባንያ፣ በመንገድ ደህንነትና መድን ፈንድ አገልግሎት፣ በጤና ሚኒስቴር፣ በጤና ቢሮዎች፣ በተሽከርካሪ ባለንብረቶች፣ በተሽከርካሪ አደጋ ምክንያት ተጎጂዎች ወይም

በዚህ መመሪያ መሰረት የአስቸኳይ ህክምና አገልግሎት እና ክፍያ የመጠየቅ መብት ባለው ማንኛውም አካል ወይም ሰው ላይ ተፈጻሚ ይሆናል።

ክፍል ሁለት

አስቸኳይ የህክምና አገልግሎት ክፍያ አፈፃፀም

5. የተሽከርካሪ አደጋን ለመድን ሰጪ ስለማሳወቅ

1. በአዋጁ አንቀጽ 17 ንዑስ አንቀጽ 1 መሰረት ከአቅም በላይ የሆነ ምክንያት ካላጋጠመ በስተቀር መድን ገቢው መድን የተገባለት ተሽከርካሪ አደጋ ማድረሱን ወዲያውኑ ወይም ቢዘገይ በ10 ቀን ውስጥ ለመድን ሰጪው ማሳወቅ አለበት።
2. በዚህ መመሪያ ንዕስ አንቀጽ 1 የተገለጸው እንደተጠበቀ ሆኖ በአዋጅ ቁጥር 799/2005 አንቀጽ 6 ንዑስ አንቀጽ 1 መሰረት መድን ገቢው የደረሰውን አደጋ ከላይ በተጠቀሰው ጊዜ ውስጥ ባያሳውቅም ተጎጂው ካሳ የማግኘት መብቱን አያጣም።
3. የአደጋ ማሳወቂያው መንገድ በእያንዳንዱ የመድን ሰጪ ኩባንያ ጥቅም ላይ እንዲውል በተፈቀደ ማንኛውም ዘዴ ወይም የአደጋ ማሳወቂያ ቅጽ በመሙላት ለሚመለከተው የመድን ሰጪ ኩባንያ በተመዘገበ አድራሻ በማቅረብ ሊሆን ይችላል።

6. መድን ሽፋን በሌላቸው ወይም ባልታወቁ ተሽከርካሪዎች አደጋን ለአገልግሎቱ ስለማሳወቅ

1. መድን ያልተገባለት ወይም ባልታወቀ ተሽከርካሪ የደረሰ አደጋን ተጎጂው ወይም የተጎጂው ቤተሰብ፣ የትራፊክ ፖሊስ ወይም ሌላ መንግስታዊ አካል፣ አደጋውን የሚያውቅ በአደጋው ቦታ የነበረ ማንኛውም ሰው ወይም የአስቸኳይ ሕክምና አገልግሎት የሰጠ ተቋም ወዲያውኑ ለፖሊስ ማሳወቅ አለበት።
2. የደረሰውን አደጋ ያወቀ ወይም እንዲያውቅ የተደረገ የትራፊክ ፖሊስ የትራፊክ አደጋን ለመመዘገብ በተዘጋጀው የመመዘገቢያ ስርዓት ወይም ለዚህ ተብሎ በተዘጋጀው ቅጽ በመሙላት ለአገልግሎቱ ማሳወቅ አለበት።
3. የተሽከርካሪ አደጋ የሶስተኛ ወገን መድን የመድን ውልና የካሳ አፈፃፀም መመሪያ አደጋን ስለማሳወቅ በተገለፀው መሠረት ለአገልግሎቱ ዋና መ/ቤት ወይም በየክልሉ ለተዋቀሩ የድህረ ትራፊክ አገልግሎት የስራ ክፍሎች በስልክ፣ በፋክስ ፣ በዚህ ተብሎ በተዘጋጀው መድን የሌለው ወይም ያልታወቀ ተሽከርካሪ የአደጋ ማሳወቂያ ወይም የትራፊክ ፖሊስ

የአስቸኳይ ሕክምና አገልግሎት መጠየቂያ ቅጽ ወይም በተዘረጋው የዲጂታል አሰራር ስርዓትን በመጠቀም ማሳወቁ ተግባራዊ ይሆናል።

7. ከግዴታ ነፃ የሆነ ተሽከርካሪ ባለቤት

1. በአዋጁ አንቀጽ 3 ንዑስ አንቀጽ 2 እና በተሽከርካሪ አደጋ የሶስተኛ ወገን መድን የመድን ውልና የካሳ አፈፃፀም መመሪያ ቁጥር 656/2013 አንቀጽ 36 መሠረት የመከላከያ ሚኒስቴር የሚጠቀምበት ሆኖ በሀገር መከላከልና ደህንነት ተግባር በግንባር ቀጠና የተሰማራ ወይም ከዋናው መንገድ ውጭ የሚንቀሳቀስ ተሽከርካሪ ስላደረሰው አደጋ ተቋሙ ወይም አሽከርካሪው ወይም ፖሊስ ወይም ትራፊክ ፖሊስ ወይም ሌላ የሚመለከተው ሰው ማሳወቅ አለበት።
2. አደጋውን የማሳወቂያ መንገድ አገልግሎቱ ወይም በአገልግሎቱ የተወከለው አካል በሚያወጣው የመረጃ መላኪያ ስርዓት ይሆናል።

8. የአደጋ መረጃ አሰባሰብ

1. በአዋጁ አንቀጽ 11 መሠረት መረጃ መስጠትን በተመለከተ መድን ገቢው የጉዳት ካሳ እንዲከፈለው ተጎጂው ወይም መብት ባለው ወገን ሲጠየቅ ተሽከርካሪው መድን ያለው ወይም የሌለው መሆኑንና መድን ምስክር ወረቀቱ ላይ በአዋጁ አንቀጽ 9 ላይ የተመለከቱትን ሁኔታዎች በመግለጽ መረጃ የመስጠት ግዴታ አለበት።
2. በአገልግሎቱ የተዘጋጀው እና በትራፊክ ፖሊስ ተሞልቶ በህክምና ተቋሙ የአስቸኳይ ህክምና አገልግሎት እንዲሰጥ የሚተላለፈው የመጠየቂያ ቅጽ ወይም ለዚህ ተብሎ በተዘጋጀ የዲጂታል አመዘጋገብ ስርዓት የተሞላ ፎርም እንደ አደጋ ማሳወቂያ እና የአደጋ መረጃ ምንጭ ሆኖ ሊወሰድ ይችላል።
3. ከአቅም በላይ በሆነ ምክንያት አስቸኳይ ህክምና መጠየቂያ ቅጽ በትራፊክ ፖሊስ ሳይሞላ ቢቀር፤ አስቸኳይ የህክምና አገልግሎት የሰጠው የህክምና ባለሙያ ወይም የአስቸኳይ ህክምና አስተባባሪው የሚሞላው የተሽከርካሪ አደጋ የህክምና ማስረጃ እንደ አደጋ ማሳወቂያ እና የአደጋ መረጃ ምንጭ ሆኖ ሊወሰድ ይችላል።
4. በዚህ አንቀጽ ንዑስ አንቀጽ 3 የተሞላው ማስረጃ እንደ አደጋ ማሳወቂያ እና የአደጋ መረጃ ምንጭ ሆኖ ሊወሰድ የሚችለው ፎርሙን የሞላው ባለሙያ እና የህክምና ተቋሙ ኃላፊ ስምና ፊርማ፤ የህክምና ተቋሙ ማህተም እንዲሁም የደረሰውን አደጋ በአቅራቢያው ላለው የፖሊስ ተቋም በጽሁፍ ስለማሳወቁ ከሚያስረዳ ሰነድ ጋር ተያይዞ ሲቀርብ ነው።

5. የትራፊክ ፖሊስ የአስቸኳይ የህክምና አገልግሎት መጠየቂያ ቅጽ ወይም ለዚህ ተብሎ በተዘጋጀ የዲጅታል አመዘጋገብ ስርዓት የተሞላ ፎርም መኖር መድን ላላቸው ወይም መድን ለሌላቸውና ገጭተው ላመለጡ እንዲሁም በአዋጁ ድንጋጌ ነፃ ለተደረጉ ተሽከርካሪዎች በሙሉ አደጋ ለማሳወቅና ክፍያ ለመጠየቅ የሚያስፈልጉ መረጃዎችን በመስጠት ያገለግላል።

9. የአስቸኳይ ህክምና አገልግሎት ስለማግኘት

1. በአዋጁ አንቀጽ 27 ንዑስ አንቀጽ 1 እና የሶስተኛ ወገን የተሽከርካሪ አደጋ የአረቦን ተመን እና የካሳ ክፍያን ለመወሰን በወጣው ደንብ መሰረት በተሽከርካሪ አደጋ ምክንያት ጉዳት የደረሰበት ማንኛውም ሰው እስከ ብር 15000.00 ድረስ የአስቸኳይ የህክምና አገልግሎት የማግኘት መብት አለው።
2. በአዋጁ አንቀጽ 27 ንዑስ አንቀጽ 2 መሰረት ማንኛውም የህክምና ተቋም የተሽከርካሪ አደጋ ደርሶበት ወደ ህክምና ተቋሙ ለመጣ ለማንኛውም ተሽከርካሪ አደጋ ተጎጂ የአስቸኳይ ህክምና አገልግሎት የመስጠት ግዴታ አለበት።
3. በአዋጁ አንቀጽ 27 ንዑስ አንቀጽ 3 እና 4 ነጻ የአስቸኳይ የህክምና አገልግሎት የሰጠ የህክምና ተቋም ለአገለግሎቱ ያወጣውን ወጪ በዚህ መመሪያ ላይ በተገለጸው መሰረት እንዲከፈለው መጠየቅ ይችላል።

10. የአስቸኳይ ህክምና አገልግሎት ዓይነት

1. በአዋጁ አንቀጽ 2 ንዑስ አንቀጽ 16 መሰረት አስቸኳይ ህክምና አገልግሎት ዓይነቶች
 - ሀ) በአደጋው ቦታ የሚደረግ የመጀመሪያ ደረጃ ህክምና፤
 - ለ) ከአደጋው ቦታ ወደ ህክምና ተቋማት ተጎጂው በሚወሰድበት ወቅት የተሰጠ የአንቡላንስ አገልግሎትና በጉዞ ወቅት የሚደረግ የባለሙያ የህክምና አገልግሎት እና
 - ሐ) በህክምና ተቋም የድንገተኛ ክፍል (Emergency Ward (ED)) ውስጥ በባለሙያ የሚሰጥ የነፍስ አድን የህክምና አገልግሎት ነው።
2. በህክምና ተቋም የድንገተኛ ክፍል (Emergency Ward (ED)) ውስጥ በባለሙያ የሚሰጥ የነፍስ አድን የህክምና አገልግሎት በሚከተሉት ሶስት ቦታዎች ሊሰጥ ይችላል፡-
 - ሀ) "The triage area"፣ ማለት የመጀመሪያ ደረጃ ምርመራ በህክምና ባለሙያ የሚደረግበት ቦታ
 - ለ) "The resuscitation area" ማለት የተለያዩ የነፍስ አድን ሥራዎች የሚካሄዱበት ቦታ፤

ሐ) "The major or general medical area" ማለት በድንገተኛ ክፍል በሚገኝ ተሽከርካሪ

ጎማ ያለው አልጋ (Gurney) ወይም ተጎታች ጋሪ (Trolley) ተጎጂው የሚያርፍበት ቦታ።

3. የአስቸኳይ ህክምና አገልግሎት ተጎጂው በሄደበት በየትኛውም ህክምና ተቋም ሊሰጥ ይችላል። ስለዚህ ተጎጂው የህክምና አገልግሎት ያገኘበት የመጀመሪያ የህክምና ተቋም እንደሰጠው አገልግሎት ክፍያ የመጠየቅ መብት አለው።

4. የአስቸኳይ ህክምና አገልግሎት የሰጠ እንደ የህክምና ተቋም ለአስቸኳይ ህክምና ያወጣውን ወጪ ለመጠየቅ ተጎጂውን ተጨማሪ የአስቸኳይ ህክምና እንዲያገኝ ወደ ሌላ የህክምና ተቋም ሲልክ የሰጠውን የአስቸኳይ ህክምና አገልግሎት አይነት እና የወጣ ወጪ ዝርዝር አያይዞ ከተጎጂው ጋር መላክ አለበት።

5. በድንገተኛ ክፍል ለተጎጂው ህክምና እየሰጠው ያለው የህክምና ባለሙያ ልዩ ህክምና እንዲያገኝ ወይም በህክምና ተቋሙ ተኝቶ ወይም በተመላላሽነት እንዲታከም ውሳኔ ሲሰጥ የአስቸኳይ የህክምና አገልግሎቱ ይቋረጣል።

6. የአስቸኳይ ህክምና አገልግሎት ወጪ ከአካል ጉዳት እና ከሞት ጉዳት ካሳ ላይ ተቀናሽ አይደረግም፤ ወይም በጉዳት ካሳ ስሌት ውስጥ አይካተትም።

7. በተሽከርካሪ አደጋ የተጎዳ ማንኛውም ሰው ከአደጋው ቦታ ወደ ህክምና ተቋማት የሚወሰድበትን የአንቡላንስ አጠቃቀም ስርአትን በተመለከተ የጤና ሚኒስቴር እና አገልግሎቱ በሚያጠኑት ጥናት ላይ ተመስርቶ በሚያወጡት የአተገባበር ማኑዋል መሰረት ተፈጻሚ ይሆናል።

11. በአስቸኳይ ህክምና አገልግሎት ውስጥ የማይካተቱ ጉዳዮች

1. ተጎጂው የላቀና ልዩ የህክምና አገልግሎት ወይም በህክምና ተቋሙ ወይም በሌላ ህክምና ተቋም በሪፈር ተኝቶ ወይም በተመላላሽነት በመታከሙ ምክንያት የወጣ የህክምና ወጪ የአስቸኳይ ህክምና አገልግሎት ባለመሆኑ ከአካል ጉዳት ወይም የሞት ካሳ ላይ ተቀንሶ የሚከፈል ይሆናል።

2. በአዋጅ አንቀጽ 27 ንዑስ 4 እና አንቀጽ 24 መሠረት መድን ያልተገባለት ወይም ያልታወቀ ተሽከርካሪ ለሚያደርሰው ጉዳት የህክምና ተቋሙ ለህክምና አገልግሎት ያወጣውን ወጪ በቀጥታ ከፈንዱ እንዲከፈለው ለመጠየቅ ይችላል።

3. በዚህ አንቀጽ ንዑስ አንቀጽ 2 ላይ የተገለጸው አንደተጠበቀ ሆኖ መድን ባላቸው ተሽከርካሪዎች በደረሰ አደጋ የሚወጣውን የህክምና ወጪ ባለንብረት፣ አሽከርካሪው፣ ተጎጂው፣ የተጎጂው ቤተሰብ ወይም ማንኛውም ሰው መክፈል ባይችሉ፣ ተጎጂው ወይም

ካሳ ሊቀበል የሚችል የተጎጂው ተወካይ ለህክምና የወጣውን ወጪ አገልግሎቱን የሰጠው ጤና ተቋም እንዲቀበል ፍቃዱን በጽሁፍ የሰጠ እንደሆነ፤ የህክምና ተቋሙ በቀጥታ መድን ሰጪው እንዲከፈለው ለመጠየቅ ይችላል።

4. የተሽከርካሪ አደጋ ተጎጂ የህክምና ወጪ በሚከተሉት ወገኖች የሚሸፈን ይሆናል፡-

ሀ. መድን ባላቸው ተሽከርካሪዎች በደረሰ አደጋ የመጣ ጉዳት ከሆነ የመድን ሽፋኑን በሰጠው የመድን ሰጪ ኩባንያ፤

ለ. መድን በሌለውና ባልታወቀ ተሽከርካሪ አደጋ ምክንያት የደረሰ ጉዳት ከሆነ በአገልግሎቱ

ሐ. በአዋጁ መሠረት የ3ኛ ወገን የተሽከርካሪ አደጋ የመድን ሽፋን እንዲገቡ በማይገደዱ ተሽከርካሪዎች የደረሰ ጉዳት ከሆነ በተሽከርካሪው ባለንብረት ወይም በወኪሉ።

5. ሌላ የተለየ ስምምነት ከሌለ በስተቀር በአዋጁ አንቀጽ 16 ንዑስ አንቀጽ 1(ሀ) እና (ለ) ላይ ከተቀመጠው ኃላፊነት በላይ የሚመጣ ማንኛውም ዓይነት የጉዳት ካሳ በተሽከርካሪው ባለቤት ወይም በኢትዮጵያ ሕግ ኃላፊነት በተጣለበት ወገን የሚሸፈን ወይም የሚከፈል ይሆናል።

ክፍል ሦስት

የአገልግሎት ክፍያ አፈፃፀምና ተፈላጊ መረጃዎች

12. የአገልግሎት ክፍያ ስለመጠየቅ

1. በዚህ መመሪያ መሠረት ማንኛውም የህክምና ተቋም የአስቸኳይ ህክምና አገልግሎት ክፍያ ሊጠይቅ የሚችለው በተሽከርካሪ አደጋ ምክንያት በማንኛውም ሰው ላይ ለደረሰ ጉዳት ለተሰጠ አገልግሎት ብቻ ነው።

2. ተጎጂው የተወሰደበት የህክምና ተቋም የሚሰጠው የአስቸኳይ የህክምና አገልግሎት ያለምንም ቅድመ ሁኔታ መፈፀም አለበት።

3. ማንኛውም አስቸኳይ ህክምና አገልግሎት የሰጠ የሕክምና ተቋም ክፍያ ሊጠይቅ የሚችለው የሚከተሉትን አካላትን ነው።

ሀ. በሁሉም ክልሎች የሚገኙ የህክምና ተቋማት በተጨማሪም ባለው የክልሉ አወቃቀር ወይም አደረጃጀት መሰረት በዞን ወይም በወረዳ ባሉ ጤና ጽ/ቤቶች፤ በከተማ መስተዳድሮች የሚገኙ ጤና ተቋማት በየክፍለ ከተማው ባሉ ጤና ጽ/ቤት ወይም በአስተዳደሩ ጤና ቢሮ ይጠይቃሉ።

ለ.በፌዴራል መንግስት በሚገኝ ሆስፒታል እንዲሁም በየቫርስቲ ውስጥ ላሉ ሆስፒታሎች ለተሰጠ አስቸኳይ ህክምና አገልግሎት የጤና ሚኒስቴርን ወይም በየቫርስቲው ክልል ጤና ቢሮ ሊጠይቁ ይችላሉ።

13. ክፍያ ለመጠየቅ የተቀመጠ ቅድመ ሁኔታ

አስቸኳይ ህክምና አገልግሎት የሰጠ ማንኛውም ተቋም ለሰጠው አገልግሎት ክፍያ ለመጠየቅ፤

1. በዚህ መመሪያ ላይ የተዘረዘሩትን ድንጋጌዎች ሙሉ በሙሉ መከተል፤
2. በዚህ መመሪያ መሠረት የተዘጋጀውን የአስቸኳይ ህክምና አገልግሎት ክፍያ መጠየቂያ ቅጽ እና ሌሎች አግባብነት ያላቸውን መረጃዎችን አያይዞ ማቅረብ፤
3. በዚህ አንቀጽ በንዑስ አንቀጽ 2 ላይ የተገለፀው እንደተጠበቀ ሆኖ አገልግሎቱ በሚያዘጋጀው የዲጂታል የአስቸኳይ ህክምና ክፍያ መጠየቂያ ስርዓት ላይ መረጃዎቹን በመሙላት ማያያዝ ይቻላል።
4. ተጎጂው ህክምና በሚያገኝበት ተቋም ፣ የተጎጂው ህክምና ፋይል ውስጥ የሚከተሉት መረጃዎች ተደራጅተው ሊኖሩት ይገባል፡-

ሀ. የተጎጂውን ስምና ሙሉ አድራሻ፤

ለ. ተጎጂው በተሽከርካሪ አደጋ የተጎዳ መሆኑን በሚገኙ መረጃዎች ማጣራትና የአደጋውን ቀን፣የተሽከርካሪ ሰሌዳ ቁጥር፣ አደጋው የደረሰበትን ቦታ እና ሰዓት፤

ሐ. ለአስቸኳይ የህክምና አገልግሎት ተጎጂውን ወደ ህክምና ተቋሙ የላከውን ትራፊክ ፖሊስ፣ ስምና ሙሉ አድራሻ፣ ታካሚው የተላከው በትራፊክ ፖሊስ ከሆነ የአስቸኳይ ህክምና አገልግሎት መጠየቂያ ቅጽ እንዲቀርብ ማድረግና ማያያዝ፤

መ. አደጋው የደረሰው መድን በገባ ተሽከርካሪ ከሆነ የመድን ሰጪው ኩባንያው ስምና የመድን የምስክር ወረቀት ቁጥር፤

ሠ. አደጋው የደረሰው መድን በሌለው ተሽከርካሪ ከሆነ የተሽከርካሪውን ባለቤት ወይም የአሽከርካሪውን ስምና አድራሻ እንዲሁም የተሽከርካሪውን ሰሌዳ ቁጥር፤

ረ. አደጋው የደረሰው ባልታወቀ ተሽከርካሪ ከሆነ ጉዳዩን የመዘገበው የትራፊክ ፖሊስ ወይንም ወደ ህክምና ተቋሙ ያመጣውን ሰው ስምና አድራሻ፤

ሰ. ከላይ በዚህ ንዑስ አንቀጽ ከሀ እስከ ረ የተቀመጠው ቢኖርም ከአቅም በላይ በሆነ ምክንያት በትራፊክ ፖሊስ የአስቸኳይ ህክምና አገልግሎት መጠየቂያ ቅጽ ሊሞላ ካልተቻለ የአስቸኳይ ህክምናውን የሰጠው ሀኪም ወይም የአስቸኳይ ህክምና

አስተባባሪው ተጎጂው ስለደረሰበት የትራፊክ አደጋ ለህክምና ተቋም በተዘጋጀው ቅጽ/ፎርም መሞላት እና የህክምና ተቋሙ መሀተም ማድረግ ይኖርበታል፤

5. አስቸኳይ ህክምና አገልግሎት ክፍያ በመጠየቂያ ቅጽ ተሞልቶ እና በሕክምና ተቋሙ ኃላፊ ተፈርሞ ለተጎጂው የተሰጠውን አገልግሎትና የወጪ ዝርዝር ከተፈላጊ ሰነዶች ወይም ማስረጃዎች ጋር በአግባቡ በመሙላት በአባሪነት ማያያዝና ማቅረብ ያለበት ሲሆን ከማስረጃዎቹ መካከልም እንደአግባብነቱ፤

ሀ. የሀኪም ትዕዛዝ፣ የሀኪም አስፈላጊ መረጃ፣ ደረሰኝ የመድሀኒት ወይንም የላብራቶሪ ምርመራ ክፍያና ሌሎች ሰነዶችን፤

ለ. የትራፊክ ፖሊስ ሪፖርት፣ የአስቸኳይ ህክምና አገልግሎት መጠየቂያ ቅጽ፣ የአስቸኳይ ህክምና አገልግሎት ክፍያ መጠየቂያ ቅጽ የተላከ ከሆነ እና የትራፊክ ፖሊስ የአደጋ ሪፖርት ወይም የትራፊክ ፖሊስ ሪፖርት በማይገኝበት ሁኔታ በጤና ተቋሙ የሚሞላ መረጃ ናቸው።

14. የአገልግሎት ክፍያ ጥያቄ አቀራረብና የአፈፃፀም ሥርዓት

1. ማንኛውም የህክምና ተቋም አገልግሎት የሰጠበት ወር ባለቀ 10 ቀን ውስጥ እንደያ ክልሉ አደረጃጀትና አወቃቀር ሁኔታ ለዞን ጤና መምሪያ፣ ለወረዳ ፣ ለክፍለ ከተማ ጤና ጽ/ቤት ወይም እንደ ክልሉ የህክምና ተቋማት ተጠሪነት ለክልሉ ጤና ቢሮ የክፍያ ጥያቄ ማቅረብ ይችላል።

2. የህክምና ተቋሙ የክፍያ ጥያቄው እና አባሪ ሰነዶች የሚያቀርቡት ለዚሁ ተግባር ተብሎ በተዘጋጀው የአስቸኳይ ህክምና አገልግሎት ክፍያ መጠየቂያ ፎርም ሲሆን አስፈላጊ መረጃዎችን በመሙላት እና በማጠቃለል በእያንዳንዱ ሰነድ ላይ የህክምና ተቋሙ የኃላፊ ፊርማና ማህተም መኖር አለበት።

3. ከተገለፀው የ10 ቀን የጊዜ ገደብ ካለፈ በኋላ በተንጠባጠበ መንገድ የሚቀርቡ የክፍያ ጥያቄዎችና አባሪ ሰነዶች ሊስተናገዱ የሚችሉት በሚቀጥለው ወር ይሆናል። ሆኖም ግን ክፍያው በበጀት አመቱ ካለቀ በኋላ እስከ ሶስት ወር ድረስ ብቻ የሚስተናገድ ይሆናል።

4. እያንዳንዱ የዞን ጤና መምሪያ፣ የወረዳ ወይም የክፍለ ከተማ ጤና ጽ/ቤት በአካባቢው ከሚገኙ የህክምና ተቋማት የቀረበለትን የአገልግሎት ክፍያ ጥያቄ ሰነዶችን ማጣራት ካደረገ በኋላ ሰነዶቹን በአግባቡ በማስቀመጥ በተጠቃለለ ሪፖርት ሰነዶቹ በደረሱት በ10 የሥራ ቀናት ውስጥ ክፍያው አገልግሎት በሰጠው ተቋም ስም እንዲፈፀም ለክልል/ለከተማ መስተዳደሩ የጤና ቢሮ ጥያቄ ማቅረብ አለበት።

5. እንደ አግባብነቱ የክልል ጤና ቢሮዎች አደረጃጀት እና አወቃቀር እያንዳንዱ ዞን ጤና መምሪያ ወይም የወረዳ ወይም ክፍለ ከተማ ጤና ጽ/ቤት የሚከተሉትን የማጣራት ተግባር ያከናውናል፤

ሀ. የአገልግሎት ክፍያ ጥያቄውና በአባሪነት የተያያዙት ሰነዶች ትክክለኛነት፤

ለ. የክፍያው ጥያቄ አቀራረብ በዚህ መመሪያ ላይ በተዘረዘረው መሠረት እንደሆነ እና

ሐ. ከህክምና ተቋማት የቀረበለትን የእያንዳንዱ ተገጂን የአስቸኳይ ህክምና አገልግሎት ከክፍያ ጣሪያ በላይ አለመሆኑን ያጣራል።

6. እንደ አግባብነቱ የክልል ጤና ቢሮዎች አደረጃጀት እና አወቃቀር እያንዳንዱ ዞን ጤና መምሪያ ወይም የወረዳ ወይም የክፍለ ከተማ ጤና ጽ/ቤት አጠራጣሪ እና ያልተሟላ መረጃ ያለው የአስቸኳይ ህክምና አገልግሎት የክፍያ ጥያቄ ከሆነ ደግሞ ሁኔታውን ዘርዘሮ በመግለጽ ሰነዱን ለሚመለከተው የህክምና ተቋም ወዲያውኑ በሽኚ ደብዳቤ ተመላሽ ያደርጋል።

7. ለክልሉ ጤና ቢሮ ተጠሪ ለሆኑ የህክምና ተቋማት በተመሳሳይ ሁኔታ ክልል ውስጥ ከሚገኙ የህክምና ተቋማት የቀረበላቸውን የአገልግሎት ክፍያ ጥያቄና አባሪ ሰነዶችን በማጣራት ተገቢውን ክፍያ በ10 የሥራ ቀን ውስጥ መፈፀም ያለባቸው ሲሆን፤

ሀ. የሚጣሩት ጉዳዮች በዚህ መመሪያ አንቀጽ 14/5/ ስር የተገለፁት ተግባራት መሟላታቸውን ማረጋገጥ፤

ለ. አጠራጣሪና ያልተሟላ መረጃ ያላቸው የክፍያ ጥያቄዎች ለሚመለከተው የጤና ተቋም በሽኚ ደብዳቤ አማካኝነት በዚህ የጊዜ ገደብ ውስጥ አስተካክለው እንዲያቀርቡ መላክ አለባቸው።

15. የክልል ወይም የከተማ አስተዳደር የጤና ቢሮ ተግባር

1. እንደየ ክልሉ አደረጃጀት እና አወቃቀር ሁሉም ክልል እና የከተማ መስተዳድር ጤና ቢሮ ከዞን፣ ከወረዳ ወይም ከክፍለ ከተማ ጤና ጽ/ቤት የቀረበላቸውን የተጠቃለለ የአገልግሎት ክፍያ ጥያቄ በማጣራት በ10 የሥራ ቀናት ውስጥ ክፍያውን መፈፀም አለባቸው።

2. የክልሉ ጤና ቢሮ ተጠሪ ከሆነባቸው የህክምና ተቋማት በቀጥታ የቀረበለትን የአገልግሎት ክፍያ ጥያቄ ሰነዶችን በማጣራት ተገቢውን ክፍያ በ10 የሥራ ቀናት ውስጥ መፈፀም አለበት።

3. በዚህ መመሪያ ንዑስ አንቀጽ 1 እና 2 መሰረት የተፈፀመ እያንዳንዱ የአገልግሎት ክፍያ፣ ክፍያው በተፈጸመ በ10 የስራ ቀናት ውስጥ የከፈለበትን ዝርዝር ሪፖርት በማያያዝ በሽግግር ደብዳቤ ለጤና ሚኒስቴር መላክ አለበት።

16. የጤና ሚኒስቴር ተግባር

የጤና ሚኒስቴር በስሩ ለሚተዳደሩ የህክምና ተቋማት የህክምና አገልግሎት የሰጡበትን አባሪ ሰነዶችን በህክምና ተቋሙ እንዲደራጁ በማድረግ ከተቋሙ በቀረበለት የተጠቃለለ የአገልግሎት ክፍያ መጠየቂያ ሪፖርት መሰረት በ10 የስራ ቀናት ውስጥ ለህክምና ተቋማቱ ክፍያ መፈጸም አለበት።

17. ሪፖርት ስለመላክ

1. እንደ ክልሉ አደረጃጀት እና አወቃቀር መሰረት የዞን ጤና መምሪያ ወይም የወረዳ ወይም የክፍለ ከተማ ጤና ጽህፈት ቤቶች ወሩ ባለቀ በ10 የስራ ቀናት ውስጥ የአገልግሎት ሪፖርት እና የፋይናንስ ሪፖርት አጠናቅሮና አዘጋጅቶ ለክልሉ ጤና ቢሮ መላክ አለበት።
2. ሁሉም ክልል እና የከተማ መስተዳድር የጤና ቢሮ በየወሩ የተከፈሉ የአገልግሎት ክፍያ መግለጫ ሪፖርት እንደ ክልሉ አደረጃጀት እና አወቃቀር ከዞን ጤና መምሪያዎች ፣ ወረዳዎቹ ወይም ክፍለ ከተማው በደረሰው በ10 ቀናት ውስጥ በማደራጀት ለጤና ሚኒስቴር መላክ አለበት
3. የጤና ሚኒስቴር እራሱ የአገልግሎት ክፍያ የፈፀመባቸውን እንዲሁም በክልል ወይም በከተማ አስተዳደር የጤና ቢሮ ክፍያ ስለመፈፀሙ ሪፖርት በደረሰው ወር ባለቀ በ10 የስራ ቀናት ውስጥ በማጣራትና በመለየት የአገልግሎት ክፍያ መግለጫ ሪፖርቱን ለአገልግሎቱ መላክ አለበት።
4. አገልግሎቱም ከጤና ሚኒስቴር የተላከለትን የአገልግሎት ክፍያ መግለጫ ሪፖርት በማጠናቀር በየሩብ አመቱ በሚዘጋጀው የጋራ ምክክር ፎርም ላይ ለባለድርሻ አካላት ያቀርባል።

ክፍል አራት

የአስቸኳይ የህክምና አገልግሎት ፈንድ ማቋቋምና ማስተዳደር

18. መቋቋም

የአስቸኳይ ህክምና አገልግሎት ፈንድ ከዚህ በኋላ የአስቸኳይ ህክምና አገልግሎት ፈንድ እየተባለ የሚጠራ የገንዘብ ምንጭ በዚህ መመሪያ ተቋቁሟል።

19. የአስቸኳይ ህክምና አገልግሎት ፈንድ አላማ

የአስቸኳይ የህክምና አገልግሎት ፈንድ አላማ በተሽከርካሪ አደጋ የሶስተኛ ወገን መድን አዋጅ ቁጥር 799/2005 አንቀጽ 27 የአስቸኳይ ህክምና አገልግሎት ድንጋጌዎችን ተግባራዊ ለማድረግ ነው።

20. የአስቸኳይ ህክምና አገልግሎት ፈንድ ምንጭ

የአስቸኳይ የህክምና አገልግሎት ፈንድ የሶስተኛ ወገን የመደን ሽፋን ከሚሰጡ መድን ሰጭ ከባንዶዎች እንዲሁም ከአገልግሎቱ የሚሰበሰብ መዋጮ ነው።

21. የአስቸኳይ ህክምና አገልግሎት ፈንድ መጠንና ድርሻ አወሳሰን

1. የአስቸኳይ ህክምና አገልግሎት ፈንድ መጠን የሚወሰነው በሦስተኛ ወገን የተሽከርካሪ አደጋ የመድን ፖሊሲ የአረቦን ተመን እና የካሳ መጠን ክፍያ የሚኒስትሮች ምክር ቤት ደንብ ቁጥር 554/2016 መሰረት መሠረት ነው።

2. የእያንዳንዱ መድን ሰጪ ከባንዶ እና የአገልግሎቱ የመዋጮ ድርሻ መጠን የሚወሰነው በሦስተኛ ወገን የተሽከርካሪ አደጋ የመድን ፖሊሲ የአረቦን ተመን እና የካሳ መጠን ክፍያ የሚኒስትሮች ምክር ቤት ደንብ ቁጥር 554/2016 መሰረት ሲሆን የመድን ሰጪ ከባንዶዎች እና የአገልግሎቱ የመዋጮ ድርሻ መጠን የሚሰላው ከሚሰበስቡት የሶስተኛ ወገን መድን ሽፋን አረቦን ታሪፍ እንዲሁም የመድን ፈንድ ታሪፍ ላይ ተመርኩዞ ይሆናል።

3. በዚህም መሰረት የመድን ሰጪ ከባንዶዎች የአስቸኳይ ህክምና አገልግሎት ፈንድ የመዋጮ ድርሻ የሶስተኛ ወገን የተሽከርካሪ አደጋ የመድን ዋስትና የአረቦን መጠን ላይ 3% (ሶስት በመቶ) እንዲሁም አገልግሎቱ ከመድን ሰጪዎች ከሚሰበስበው የፈንድ ታሪፍ ላይ 3% (ሶስት በመቶ) ይሆናል።

22. የመዋጮ መጠንና ድርሻን ስለማሳወቅ

አገልግሎቱ ባካሄደው ጥናት መሰረት በሦስተኛ ወገን የተሸከርካሪ አደጋ የመድን ፖሊሲ የአረቦን ተመን እና የካሳ መጠን ክፍያ የሚኒስትሮች ምክር ቤት ደንብ ቁጥር 554/2016 በስራ በዋለ በ3 የስራ ቀናት ውስጥ ለሚመለከታቸው አካላት በጽሁፍ ወይም በማንኛውም መረጃ ማስተላለፊያ መንገድ ያሳውቃል።

23. የአስቸኳይ ህክምና አገልግሎት ፈንድ የመዋጮ መጠን አሰባሰብ

1. የአስቸኳይ ህክምና አገልግሎት ፈንድ የመዋጮ ድርሻ ገቢ የሚደረጉ ክፍያዎች በአገልግሎት ስም በሚከፈት የባንክ ሂሳብ ሆኖ በአገልግሎቱ አማካኝነት ለዚህ ተብሎ በጤና ሚኒስቴር በተከፈተው የባንክ ሂሳብ ውስጥ ገቢ ይደረጋል።
2. የአረቦን መጠን እና የመድን ፈንድ ታሪፍ በሦስተኛ ወገን የተሸከርካሪ አደጋ የመድን ፖሊሲ የአረቦን ተመን እና የካሳ መጠን ክፍያ የሚኒስትሮች ምክር ቤት ደንብ ቁጥር 554/2016 መሠረት በመንገድ ደህንነትና መድን ፈንድ አገልግሎት በተከፈተው የባንክ ሂሳብ ውስጥ እ.ኤ.አ(Gregorian calander) የቀን አቆጣጠር በየወሩ ሆኖ እያንዳንዱ ወር ካበቃ በኋላ ባለው ቀጣይ ወር መጨረሻ ቀን ድረስ ሁሉም መድን ሰጭ ከባንደዎች ገቢ ማድረግ አለባቸው። የቀጣዩ ወር የመጨረሻ ቀን እሁድ ወይም የበዓል ቀን ከሆነ የመጨረሻው ቀን ቀጣዩ የስራ ቀን ይሆናል። ሆኖም አገልግሎቱ ዲጅታላይዝ አቦን አሰባሰብ ስልት የሚጠቀም ከሆነ የአሰባሰቡ ሁኔታ ከዚህ የተለየ የአሰራር ስርዓት ይኖረዋል።
3. በዚህ አንቀጽ ንኡስ አንቀጽ (2) በተጠቀሰው የክፍያ ወቅት ውስጥ የተሰበሰበውን የአስቸኳይ ህክምና አገልግሎት ተዘዋዋሪ ፈንድ ድርሻ ገቢ ያላደረገ የመድን ሰጭ ከባንደ ክፍያውን ላዘገየበት ጊዜ በዘገየው የገንዘብ መጠን ላይ በኢትዮጵያ የፍትህ-ብሄር ህግ ወስጥ የተደነገገውን ህጋዊ ወለድ ጨምሮ በአገልግሎቱ የባንክ ሂሳብ ውስጥ ገቢ የማድረግ ግዴታ አለበት። ሆኖም አገልግሎቱ ዲጅታላይዝ አርቦን አሰባሰብ ስልት የሚጠቀም ከሆነ የአሰባሰቡ ሁኔታ ከዚህ የተለየ የአሰራር ስርዓት ይኖረዋል።

24. የአስቸኳይ ህክምና አገልግሎት ፈንድ ስርጭት እና አጠቃቀም

1. እያንዳንዱ ክልል እና ከተማ መስተዳድር ጤና ቢሮ 75% የአስቸኳይ ህክምና አገልግሎት ክፍያ ጥቅም ላይ የዋለ መሆኑን መረጃዎች ከጠቆሙ ጤና ሚኒስቴር ለቀረው ጊዜ የሚሆን ፈንድ እንዲመደብ ለአገልግሎቱ ያሳውቃል።

2. በዚህ መንገድ በክልል እና በከተማ አስተዳደር ጤና ቢሮዎች ስም ተሰልቶ የሚመደበው የአስቸኳይ ህክምና አገልግሎት የፈንድ ድርሻ ተቀማጭ የሚሆነው በሚመለከተው የጤና ቢሮ ስም ለዚህ ተብሎ በተከፈተ የባንክ ሂሳብ ነው።
3. እንደ ክልሉ አደረጃጀት እና አወቃቀር በእያንዳንዱ ዞን ፣ ክፍለ ከተማ አስተዳደር ወይም ወረዳ ሥር ባሉ የሕክምና ተቋማት የአገልግሎት ክፍያ ሲፈፀም በክልሉ ወይም በከተማ አስተዳደሩ ጤና ቢሮ የባንክ ሂሳብ ለወቅቱ ከተመደበለት ገንዘብ ይቀነሳል።
4. በክልል ወይም በከተማ አስተዳደሩ ያሉ ጤና ቢሮ ከተመደበለት የፈንድ ድርሻ በላይ ለመጠቀም የክፍያ ጥያቄ ከቀረበ ጉዳዩን ለክልሉ የጤና ቢሮ እና ለጤና ሚኒስቴር በጽሁፍ ያሳውቃል።

25. የአስቸኳይ ህክምና አገልግሎት ፈንድ አዲት ስለማድረግ

1. የአስቸኳይ ህክምና አገልግሎት ፈንድ የሂሳብ ዘመን በየአመቱ ከሀምሌ 1 ቀን በመጀመር እስከ ሰኔ 30 ድረስ ይሆናል።
2. የሂሳብ ምዝገባ ሥርዓት በመንግስት የፋይናንስ ስርዓት መሆን አለበት።
3. የጤና ሚኒስቴር የበጀት ዓመቱ ባለቀ በሁለት ወር ውስጥ የክልል እና የከተማ መስተዳደር ጤና ቢሮዎችን እና በስሩ የሚተዳደሩ የህክምና ተቋማትን የአስቸኳይ ህክምና አገልግሎት ክፍያ በትክክል መጠቀማቸውን በውስጥ እና በውጪ አዲተር አዲት ያስደርጋል።
4. የአዲት ሪፖርቱ ለሚመለከታቸው አካላት እንዲሁም ለመንገድ ደህንነት እና መድን ፈንድ አገልግሎት ቦርድ ቀርቦ በሚሰጠው መመሪያ መሠረት የባለድርሻ አካላት በተገኙበት የጋራ ወይይት ይደረግበታል።
5. የአዲት ሪፖርቱ ለመጨረሻ ዘመን የአስቸኳይ ህክምና አገልግሎት ፈንድ ትመናና መሠረታዊ ግብዓት በመሆን ያገለግላል።

ክፍል አምስት

የባለድርሻ አካላት ተግባርና ኃላፊነት

26. የመንገድ ደህንነት እና መድን ፈንድ አገልግሎት

በደንብ ቁጥር 493/2014 ላይ ለአገልግሎቱ ከተሰጡት ተግባርና ኃላፊነቶች በተጨማሪ የሚከተሉት ተግባርና ኃላፊነቶች ይኖሩታል። እነሱም፦

1. የአስቸኳይ ህክምና አገልግሎት አፈፃፀም መመሪያውን ተግባራዊነት የሚያረጋግጥ እና የሚቆጣጠር ይሆናል።
2. በተሽከርካሪ አደጋ ምክንያት ጉዳት የደረሰባቸው ዜጎች በዚህ መመሪያና በአዋጁ መሰረት የአስቸኳይ ህክምና አገልግሎት ማግኘታቸውን ይገመግማል እንዲሁም የተሽከርካሪ አደጋ ተጎዲዎችን ቅሬታ ተቀብሎ ውሳኔዎች ይሰጣል።
3. በአሰራር ላይ ያጋጠሙ ችግሮችን በመገምገም ማስተካከያ እርምጃ ይወስዳል እንዲሁም በአዋጅ ቁጥር 799/2005 አንቀጽ 30 መሰረት እርምጃ እንዲወሰድ ለተቋሙ ያቀርባል።
4. ለአስቸኳይ ህክምና አገልግሎት የተመደበው ገንዘብ በአዋጁና በዚህ መመሪያ ላይ በተዘረዘረው መሰረት በአግባቡ ስራ ላይ መዋሉን ይቆጣጠራል፤ ያጋጠሙ ችግሮችና የተገኙ ውጤቶችን በየሩብ ዓመቱ ያቀርባል።
5. የትራፊክ ፖሊስ የአስቸኳይ ህክምና አገልግሎት የመጠየቂያ፣ የትራፊክ ፖሊስ የአደጋ ሪፖርት መስጫ፣ እንዲሁም ሌሎች ተዛማጅ ሰነዶችና ቅጾችን በማዘጋጀትና በማሳተም ያሰራጫል ወይም በዲጂታል የአመዘጋገብ ስርዓትን ያስተዋውቃል እንዲሁም ስለአጠቃቀሙ ግንዛቤ ይሰጣል።
6. የአስቸኳይ ህክምና አገልግሎት የክፍያ መጠየቂያ ፎርም በሶፍት ኮፒ በማዘጋጀት በጤና ሚኒስቴር በኩል ለህክምና ተቋማት እንዲደርሰባቸው ያደርጋል እንዲሁም ይከታተላል።
7. አገልግሎቱ የጤና ሚኒስቴር የአስቸኳይ ህክምና አገልግሎት አፈጻጸማቸውን በመገምገም እና በማጥናት የአስቸኳይ ህክምና አገልግሎት ፈንድ መጠን ውሳኔ እንዲሻሻል ለቦርድ ያቀርባል ሲወሰንም ለሚመለከታቸው አካላት አስፈላጊ የመረጃ መለዋወጫ ዘዴ በመጠቀም ያሳውቃል።
8. የአስቸኳይ ህክምና አገልግሎት ፈንድ ለመድን ሰጪዎች የመዋጮ ድርሻ የሶስተኛ ወገን የተሽከርካሪ አደጋ የመድን ዋስትና የአረቦን መጠንና የመድን ፈንድ ታሪፍ በተጠናውና በሚኒስትሮች ምክር ቤት ህምሌ 2016 ዓ.ም በፀደቀው መሰረት 3% የመዋጮ ድርሻ ከመድን ሰጪዎች ይሰበስባል።

9. አስቸኳይ ህክምና አገልግሎት ክፍያ መረጃ የሚያገቡትን ዲጂታል መረጃ አያያዝ ስርዓት ይዘረጋል ያዘጋጃል፤ ሌሎች የኦዲት ሰነዶችን በአግባቡ ይይዛል።
10. ድህረ ትራፊክ አገልግሎትን ተግባራዊ ለማድረግ የሚያስችሉ አሰራሮችን ከባለድርሻ አካላት ጋር በመመካከር የአተገባበር ስልት ይቀይሳል።
11. አስቸኳይ ህክምናን በተመለከተ የግንዛቤ፣ የኢንሰፔክሽን እና ድጋፍ እና ክትትል ስራ ከባለድርሻ አካላት ጋር ይሰራል።

27. የመድን ሰጪ ኩባንያዎች

1. ለአስቸኳይ ህክምና አገልግሎት ክፍያ የሚሆን መዋጮ (የአስቸኳይ ህክምና አገልግሎት ፈንድ ድርሻ) አገልግሎቱ በዘረጋው በዲጂታል አመዘጋገብ ስርዓት በሚጠይቀው በተከፈተ የባንክ ሂሳብ ውስጥ ገቢ ያደርጋል።
2. አስቸኳይ ህክምና አገልግሎት ፈንዱን በትክክል ገቢ የማያደርጉ መድን ሰጪ ኩባንያዎችን ገንዘቡን ከነወለዱ ገቢ እንዲያደርጉ ያደርጋል። ሆኖም አገልግሎቱ ዲጂታላይዝ አርቦን አሰባሰብ ስልት የሚጠቀም ከሆነ የአሰባሰቡ ሁኔታ ከዚህ የተለየ የአሰራር ስርዓት ይኖረዋል።
3. በተከፈተው የሂሳብ ቁጥር ገቢ ያደረጉትን ገንዘብ መጠን የሚያሳይ የባንክ ደረሰኝ ኮፒ ለአገልግሎቱ ይልካሉ ወይም ያሳውቃሉ። ሆኖም አገልግሎቱ ዲጂታላይዝ አርቦን አሰባሰብ ስልት የሚጠቀም ከሆነ የአሰባሰቡ ሁኔታ ከዚህ የተለየ የአሰራር ስርዓት ይኖረዋል።

28. የጤና ሚኒስቴር

1. በዚህ መመሪያ በተገለጸው መሰረት ለአስቸኳይ ህክምና አገልግሎት ክፍያ የሚሆን መዋጮ የሚመሰረተውን ለአስቸኳይ ህክምና አገልግሎት ፈንድ የሚቀመጥበትን የባንክ ሂሳብ በመክፈት ቁጥሩን ያሳውቃል፤ ለክልል እና ለከተማ አስተዳደሮች የጤና ቢሮዎች ያስተዳድራል።
2. ክልልና ከተማ መስተዳድር ጤና ቢሮ የከፈሉትን የአፈጻጸም ሪፖርቶችን ከሚመለከታቸው አካላት በወቅቱ ይሰበስባል እንዲሁም ክፍያውን የሚገልጽ ሪፖርቶችን በየወሩ ለአገልግሎቱ ያቀርባል።
3. ለተሽከርካሪ አደጋ አስቸኳይ ህክምና አገልግሎት የተመደበውን ክፍያዎች በውስጥና በውጪ ኦዲተር ኦዲት ያሰደርጋል።

4. የተሽከርካሪ አደጋ አስቸኳይ ህክምናን በተመለከተ ሀሰተኛ በሆኑ ማስረጃዎች በህክምና ተቋሙ ነፃ አስቸኳይ ህክምና አገልግሎት ሰጥቶ ከተገኘ በህክምና ተቋሙ እንዲሁም በሰራተኛው ላይ በሚኒስቴሩ የመተዳደርያ ህግ መሠረት አስተዳደራዊ እርምጃ ይወስዳል።
5. ጤና ሚኒስትሩ የሚያስተባብራቸው ሁሉም ባለድርሻ አካላት አሰራሩን ተግባራዊ እንዲያደርጉ የሚያስችል የግንዛቤ ማስጨበጫ ከአገልግሎቱ ጋር በጋራ ይሰራል፤
6. በየሩብ አመቱ ስለሰራ አፈፃፀሙ የሰራ ግምገማ ያደርጋል፤ ውጤቱንም ለባለድርሻ አካላት ከአገልግሎቱ ጋር በመሆን ያቀርባል፤

29. የጤና ቢሮ

1. እንደየ ክልሉ አደረጃጀት ከዞን ወይም ከወረዳ ከክፍለ ከተማ ጤና ጽ/ቤት ተጣርቶ የቀረበለትን የአገልግሎት ክፍያ ሪፖርቶችን አጣርቶ በዚህ መመሪያ በተጠቀሰው ጊዜ ውስጥ በህክምና ተሰሙ ስም ክፍያ ይከፍላል።
2. እንደየ ክልሉ አደረጃጀት ለክልል ጤና ቢሮ በቀጥታ ተጠሪ ለሆኑ የአስቸኳይ ህክምና አገልግሎት ሰጪ የህክምና ተቋማት የተላኩለትን የወጭ ሰነድ አጣርቶ በዚህ መመሪያ በተጠቀሰው ጊዜ ውስጥ ክፍያ እንዲከፈል ያደርጋል።
3. ለተሽከርካሪ አደጋ ተጎጂዎች ፎካል ፐርሰን (ተወካይ) ለህክምና ተጠማት እንዲመደቡ ያደርጋል።
4. የየወሩን የአገልግሎት ክፍያ የአፈፃፀም መግለጫ ሪፖርት በማዘጋጀት ለጤና ሚኒስቴር በዚህ መመሪያ ላይ በተገለጸው ጊዜ ይልካል።
5. በሀገሪቱ ውስጥ ያለ ማንኛውም ህክምና ተቋም በመንገድ ላይ አደጋ ተጎጂ ለሆነ ማንኛውም ሰው ያለምንም ቅድመ ሁኔታ የአስቸኳይ ህክምና አገልግሎት እንዲሰጥ በአዋጁ የተቀመጠውን ድንጋጌ እና ይህን መመሪያ ተግባራዊ እንዲያደርጉ በስሩ ያሉትን የህክምና ተቋማት ይቆጣጠራል።

30. እንደ ክልሉ አደረጃጀት የዞን/ የክፍለ ከተማ/ የወረዳ ጤና ጽ/ቤት

1. ከጤና ተቋማት የሚመጡ የአስቸኳይ ህክምና አገልግሎት ጥያቄ ሰነዶችን አጣርቶ በተጠቃለለ የአፈፃፀም ሪፖርት ለክልል ጤና ቢሮ በህክምና ተሰሙ ስም ክፍያ እንዲከፈል ጥያቄ ያቀርባል።
2. በሀገሪቱ ውስጥ ያለ ማንኛውም ህክምና ተቋም በመንገድ ላይ አደጋ ተጎጂ ለሆነ ማንኛውም ሰው ያለምንም ቅድመ ሁኔታ የአስቸኳይ ህክምና አገልግሎት እንዲሰጥ

በአዋጁ የተቀመጠውን ድንጋጌ እና ይህን መመሪያ ተግባራዊ እንዲያደርጉ በስሩ ያሉትን የህክምና ተቋማት ይቆጣጠራል።

31..የሕክምና ተቋማት

1. እስከ ብር 15,000.00 (አስራ አምስት ሺህ) ድረስ በነፃ የአስቸኳይ ህክምና አገልግሎት የመስጠት ግዴታ አለባቸው፤
2. የህክምና ተቋማት ለተገልጋዩ በግልፅ በሚታይ ቦታ ላይ አስቸኳይ ህክምና አገልግሎት ነፃ መሆኑን የሚገልፅ ቢል ቦርድ መስቀል አለባቸው።
3. የአስቸኳይ ህክምና አገልግሎት-ክፍያ መጠየቂያ ቅጽ በመጠቀምና አባሪ ሰነዶችን በማያያዝ ወይም በዲጂታል የአመዘዘገብ ስርአት በተጠቀሰው ጊዜ ውስጥ ለህክምና ያወጡት ወጪ እንዲከፈላቸው ለወረዳ የጤና ጽ/ቤት ማቅረብ አለባቸው።
4. በዚህ መመሪያ ተጠቀሱትን ተፈላጊሆኑ መረጃዎችን ማሰባሰብ አለባቸው።
5. የአስቸኳይ ህክምና መረጃ መስጫ ቅጽ ሣይኖር ወደ ህክምና ተቋም የሚመጡ ተጎጂዎች በህክምና ምርመራ ውጤቶች የትራፊክ አደጋ ስለመሆኑ ያረጋግጣል።
6. በዚህ አንቀፅ ንዑስ አንቀጽ 5 መሰረት በህክምና ባለሙያው እና በህክምና ተቋሙ ሀላፊ ፊርማ የተረጋገጠ የህክምና ማረጋገጫ መረጃ ውሳኔ እንዲሁም በህክምና ተቋሙ ማህተም የትራፊክ አደጋ ስለመሆኑ ያረጋግጣል።
7. በዚህ አንቀፅ ንዑስ አንቀፅ 5 መሰረት የህክምና ተቋሙ በትራፊክ የሚሞላው አስቸኳይ ህክምና መረጃ መስጫ ቅጽ/ፎርም ሣይኖረው ለተጎጂው ስለሰጠው ህክምና በአቅራቢያው ለአለው የፖሊስ መምሪያ በጽሑፍ ወዲያውኑ ያሳውቃል።
8. በተሽከርካሪ ጉዳት የደረሰበት ተጎጂ ከአደጋ ቦታ እስከ ህክምና ተቋም በአንባላንስ የመጣ ከሆነ ህክምና ተቋማት ማረጋገጫ መስጠት አለባቸው።
9. ታካሚው በህክምና ተቋም ውስጥ ተኝቶ ወይም በተመላላሽነት እንዲታከም የህክምና ባለሙያው ውሳኔ ሲሰጥ የአስቸኳይ ህክምና አገልግሎቱ ይቋረጣል፤ ቀጣይ ህክምናን በተመለከተ ተጎጂው እና የጤና ተቋሙ ከአገልግሎቱ ወይም ከሌሎች መድን ሰጪዎች ጋር በመግበቢያ ሰነድ ስምምነት የሚቀጥል ይሆናል።
10. በተሽከርካሪ አደጋ በሪፈረር ተጎጂዎች ወደ ሌላ ጤና ተቋም በሚላኩበት ጊዜ አስፈላጊ የህክምና መረጃዎችን ያወጡትን ወጪ የሚገልጹ መረጃ ኮፒ እንዲያያዙ ማድረግ አለባቸው።

11. ራፈራል ተብለው የመጡ የተሽከርካሪ አደጋ ተጎጂዎች ያለምንም ቅድመ ሁኔታ መቀበል አለባቸው።

32. ፖሊስ ወይም የትራፊክ ፖሊስ

1. ማንኛውም የትራፊክ ፖሊስ የተሽከርካሪ አደጋ በደረሰ ጊዜ በአገልግሎቱ የተዘጋጀውን ቅጽ በመሙላት ወይም በድጂታል የአመዘጋገብ ስርዓት ተጎጂው ወደ ህክምና ተቋም እንዲሄድ ያደርጋል።
2. ለተሽከርካሪ አደጋ ተጎጂዎች ፎካል ፐርሰን (ተወካይ) በፖሊስ ተግባር እንዲመደቡ ያደርጋል።
3. የተሽከርካሪ አደጋ በደረሰ ጊዜ በቦታው ወይም በስፍራው የትራፊክ ፖሊስ ሳይኖር ተጎጂው ወደ ህክምና ተቋም የተወሰደ ከሆነ ፖሊስ የተሽከርካሪ አደጋ መድረሱን አጣርቶ ለህክምና ተቋሙ ማሳወቅ ይኖርበታል፤
4. ትራፊክ ፖሊስ ከማንኛውም የህብረተሰብ አካል ለደረሰው የተሽከርካሪ አደጋ ጥግ አጣርቶ ማረጋገጥ አለበት።
5. በዚህ መመሪያ በአንቀጽ 32 ንዑስ አንቀጽ 7 መሰረት የህክምና ተሰሙ አገልግሎት ስለሰጠው የተሽከርካሪ አደጋ ስለደረሰበት ተጎጂ መረጃ የማጣራት ግዴታ አለበት።

33. ሌሎች አካላት

ተጎጂው ወይም የተጎጂ ቤተሰቦች ፣ ማንኛውም የህብረተሰብ አካል ፣ መድን የገባው ሰው፣ የተሽከርካሪው ባለቤት ወይም አስተዳዳሪ ወይም አደጋውን ያደረሰው አሽከርካሪ፣ ስለአደጋው እንደሁኔታው ለአገልግሎቱ ወይም ለመድን ሰጭ ኩባንያው በ10 ቀናት ውስጥ ማሳወቅ አለባቸው።

ክፍል ስድስት

ልዩ ልዩ

34. ቅሬታ አቀራረብ

1. ማንኛውም የአስቸኳይ ህክምና አገልግሎት የመስጠት ግዴታ ያለበት የህክምና ተቋም ወይም ጉዳት የደረሰበት ሰው በዚህ መመሪያ በተገለፀው አሰራር መሰረት ባይፈፀምለት እና ቅሬታ ቢኖረው ቅሬታውን ለድህረ ትራፊክ አደጋ መድን አገልግሎት መሪ ስራ አስፈጻሚ በ10 የሥራ ቀናት ውስጥ በጽሁፍ ማቅረብ ይችላል።

2. የድህረ ትራፊክ አደጋ መድን አገልግሎት መሪ ሥራ አስፈጻሚ ለቀረበው ቅሬታ በ5 የሥራ ቀናት ውስጥ በጽሁፍ ምላሽ መስጠት አለበት።
3. በመሪ ስራ አስፈጻሚው ምላሽ ቅሬታ ያለው ሰው ቅሬታውን በ3 የሥራ ቀናት ውስጥ በጽሁፍ ለአገልግሎቱ ዋና ሥራ አስፈጻሚ ማቅረብ ይችላል።
4. የአገልግሎቱ ዋና ሥራ አስፈጻሚ ለቀረበው ቅሬታ በ15 የሥራ ቀናት ውስጥ በጽሁፍ ምላሽ መስጠት አለበት።
5. በዋና ስራ አስፈጻሚው ለቅሬታ አቅራቢው የሚሰጠው ምላሽ የመጨረሻ አስተዳደራዊ ውሳኔ ይሆናል።

35. የተሻረ መመሪያ

የአስቸኳይ ህክምና አገልግሎትን በተመለከተ ከዚህ በፊት የወጣው የተሽከርካሪ አደጋ ተጎጂ የአስቸኳይ ህክምና አገልግሎት አፈጻጸም መመሪያ ቁጥር 655/2013 በዚህ መመሪያ ተሽሯል።

36. መመሪያው የሚፀናበት ጊዜ

ይህ መመሪያ በፍትህ ሚኒስቴር ተመዝግቦ በትራንስፖርትና ሎጂስቲክስ ሚኒስቴር ድህረ ገጽ ላይ ሲጫን ተፈጻሚ ይሆናል።

40. አባሪዎች

ትራፊክ ፓሊስ
የድንገተኛ /አስቸኳይ/ ህክምና አገልግሎት
መረጃ መስጫ ቅጽ

ቀን _____

No. 07501

- 1. የተጎጂው ሙሉ ስም _____
- 2. የተሽከርካሪው አይነት እና ስሌዳ ቁጥር _____
- 3. የአሽከርካሪው ሙሉ ስም _____
- 4. አደጋው የደረሰበት ቦታ /ቀን/ ሰዓት _____
- 5. ተጎጂው የተላከበት የህክምና ተቋም ስም _____
- 6. ትዕዛዙን የሰጠው የትራፊክ ፓሊስ _____
 - ሙሉ ስም _____
 - የፓሊስ ጣቢያው ስም _____
 - አድራሻ፣ ክልል _____ ክ/ከተማ/ዞን _____ ወረዳ _____ ቀበሌ _____
የሰልክ ቁጥር _____ ሞባይል ቁጥር _____
 - ፊርማ _____

ማስታወሻ፣ ይህ ቅጽ ለመድን ፈንድ ጽ/ቤት እንደ አደጋ ማሳወቂያ ያገለግላል
በ2 ኮፒ የሚዘጋጅ ሲሆን

- ✓ ዋናው ለህክምና ተቋም
- ✓ ቀሪው በትራፊክ ጽ/ቤት ይቀመጣል

ማሳሰቢያ፡- ይህ ቅጽ የደረሰው የጤና ተቋም ለተጎጂው የአስቸኳይ ሕክምና
አገልግሎት የመስጠት ግዴታ ያለበት ሲሆን ክፍያውን የሚመለከተውን አካል
የመጠየቅ መብት አለው።

በፖሊስ ተቋማት የሚሞላ የተሸከርካሪ አደጋ ተገድሮ ሪፖርት ማቅረቢያ ቅጽ

.....ቀን20.....ዓ.ም 2015/ሰሪ/ቁ **№ 0004101**

ሰ.....

(ሰመንገድ ደህንነትና መድን ፈንድ አገልግሎት /ሰመድን ሰጥጦ ኩባንያ/)

1. አደጋውን ያደረሰው አሸከርካሪ የሚታወቅ ከሆነ

- ሀ. መስ ስም
- ለ. የመንጃ ፈቃድ ቁጥር ደረጃው
- ሐ. አድራሻ:- ክልል..... ክ/ክ..... ዞን..... ወረዳ..... ቀበሌ..... የቤት ቁ.....
- መ. የሞላደል ቁጥር.....

ሠ. አደጋ አድራሻ አሸከርካሪ የሚታወቅ ከሆነ ይገልጹ.....

2. አደጋ ያደረሰው ተሸከርካሪ የሚታወቅ ከሆነ

- ሀ. የሰሊዳ ቁጥር.....
- ለ. የተሸከርካሪው አይነት
- ሐ. የተሸከርካሪው ባለቤት መስ ስም.....
- አድራሻ:- ክልል..... ክ/ክ..... ዞን..... ወረዳ..... ቀበሌ..... የቤት ቁ.....
- የሞላደል ቁጥር.....
- መ. የመድን ምስክር ወረቀት የመድን ተሰጣሪ ቁጥር.....
- የውል ዘመን ክ..... እስክ.....
- የመድን ሰጥጦ ኩባንያ ስም
- ቅርንጫፍ

3. የአደጋው መንስኤ

4. የተሸከርካሪው ዝርዝር መረጃ

- ሀ. አደጋው የደረሰበት ቀን ወቅት ሰዓት.....
- ለ. የአደጋው አይነት

5. በደረሰው የተሸከርካሪ አደጋ ጉዳት የደረሰባቸው ተገድዎች ዝርዝር

ተ.ቁ	የተገዳ ስም	ተገዳሪ /መንገደኞች/ ሽፈር ረዳት መዘተ	የገዳቱ ዓይነት ቀሳል/ከፍተኛ /ሞት	የተገዳ አድራሻ	የተገዳ /ቤተሰብ ስልክ	የተሳካበት ህክምና ተቋም ስም
1						
2						
3						
4						

6. በደረሰው የተሸከርካሪ አደጋ ጉዳት የደረሰበት ሲላ አካል ካለ ይገልጹ.....

7. በአደጋው የደረሰ የንብረት ጉዳት

8. በጥላት መሰረት ተጠያቂ ተሸከርካሪ ሰሊዳ ቁጥር የሾፈር ስም.....

9. የመርማሪው/ትራፊክ ፖሊስ ስም..... የሞላደልቁጥር.....

የአደጋው መለያ ቁጥር..... ስልክ ቁጥር..... ፊርማ.....

ማስታወሻ : ደህ ቅጽ በ2 ኮፒ የሚታተም ሲሆን
 - ዋናው ኮፒ ሰመንገድ ደህንነትና መድን ፈንድ አገልግሎት / ሰሚመሰከተው መድን ሰሪ ኩባንያ
 - 2ኛው ኮፒ ሰትራፊክ ፖሊስ ወይም ፖሊስ ይዘናል::

ሰመንገድ ደህንነትና መድን ፈንድ አገልግሎት ስልክ ቁጥር +251-118-55-38-44/+251-118-55-07-83
 ነፃ አስተካኪ ይህንኛ አገልግሎት ሰጪም የተሸከርካሪ አደጋ ተገድዎች!!!

የድንገተኛ /አስቸኳይ/ የህክምና አገልግሎት የክፍያ መጠየቂያ ትጽ

ቀን _____

No. 5001

- ይህ ሪፖርት የሚሞላው በተሽከርካሪ አደጋ ምክንያት የድንገተኛ /አስቸኳይ/ ህክምና በሰጠ የህክምና ተቋም ነው።
- ይህ ሪፖርት የሚሞላው የትራፊክ ፖሊስ ሪፖርት ለህክምና ተቋሙ ካቀረበ በኋላ ነው።

1. የትራፊክ ፖሊስ የተሽከርካሪ አደጋ ሪፖርት
 - ሀ. የአደጋ መለያ ቁጥር _____
 - ለ. የአደጋው መርማሪው ትራፊክ ፖሊስ ስም _____
 - መለያ ቁጥር _____
 - ስልክ ቁጥር _____ የሞባይል ቁጥር _____
2. የታካሚው ዝርዝር መረጃ
 - ሀ. ስም _____
 - ለ. ዕድሜ _____
 - ሐ. የታ ወንድ ሴት
 - መ. አድራሻ _____
 - ክልል/ከተማ _____ ክ/ከተማ/ዞን _____ ወረዳ/ቀበሌ _____ የቤት ቁጥር _____
 - ስልክ ቁጥር _____ ሞባይል _____
 - ሰ. የጉዳት ዓይነት ቀላል የአካል ጉዳት /ከባድ የአካል ጉዳት/ሞት/
3. ታካሚው የተሰጠው የህክምና ዓይነት
 - በአደጋው በታ የተሰጠ የህክምና ዓይነት
 - የድንገተኛ የአምቡላንስ /የትራንስፖርት አገልግሎት
 - ህክምና ተቋም ድንገተኛ ክፍል የሚሰጥ የህክምና አገልግሎት
 - በከፍተኛ ልዩ የህክምና እንክብካቤ ወይም ክትትል ክፍል
 - የተሰጠው የህክምና አገልግሎት ከላይ ከተገለጹት ውጭ ከሆነ እባክዎት ይግለጹት

4. የህክምና አገልግሎት በህክምና ተቋማት ውስጥ
 - ታካሚው በተመላላሽነት ታካሚ ነው።
 - ታካሚው በህክምና ተቋሙ ተኝቶ የሚታከም ነው።
 - ✓ ወደ ህክምና ተቋሙ የገባበት ቀን
 - ✓ በህክምና ተቋሙ የወጣበት ቀን
5. የክፍያ ጥያቄ

የክፍያ ጥያቄ የሚያቀርቡበት የህክምና አገልግሎት ዓይነትና የክፍያ መጠን ከዚህ በታች ይግለጹ፡-

ተ.ቁ.	የህክምና አገልግሎት ዓይነት	የክፍያው መጠን	አባሪ ሰነዶች
1.			
2.			
3.			
4.			

6. የህክምና ባለሙያው የተቋሙ መረጃ፡-
 - ሀ. ስም _____
 - ለ. የሙያ ደረጃ _____
 - ሐ. የህክምና ተቋሙ ስም _____
 - መ. አድራሻ _____
 - ሀ. ስልክ ቁጥር _____
 - ረ. የፋክስ ቁጥር _____
 - ሰ. የህክምና ተቋሙ ኃላፊ ስም _____
 - ፊርማ _____
 - የተቋሙ ማህተም _____